

Script of Morning Gojri News Bulletin 16 July 2024 at 1015Hrs

ما رنينگ گو جری نیو ز بلیٹن مو رخہ 16 جولائی 2024

یوہ آکا شوانی جموں بے عبدالمجیدتیں خبر سُنو۔

Doda Encounter

جموں خطہ مانہ ڈوڈہ ضلع غا دیسا علاقہ مانہ دہشت گرداں نال ہوا تصادم مانہ 4 فوجی جوان زخمی ہو گیا ہیں۔ زخمیاں مانہ اک فوجی افسر وی شامل ہے۔ گذشتہ رات پہاڑی ضلع ڈوڈہ مانہ سلامتی دستاں تے دہشت گرداں بشکا ر ہوا ٹاکرہ مانہ اک پولیس اہلکار وی زخمی ہوؤ ہے۔ آکا شوانی جموں غا نامہ نگا ر نے دسیو ہے جے دہشت گرداں غی موجودگی با رے خصوصی سمولن تیں بعد راشٹریہ رائفل تے جموں کشمیر پولیس غی ایس او جی نے گذشتہ شام دیسا غا جنگلی علاقہ مانہ دھا ری گوٹ غا مقام ور سانجھا طو ر ور کہیرا بندی تے تلاشی کا روائی شروع کی تے تقریباً 9 بجے دہشت گرداں سنگ جھڑپ ہو گئی۔ دوباں پاساں تیں پہاری گو لہ با ری 20 منٹ توڑی جا ری رہی جس مانہ 4 فوجی جوان جن مانہ اک افسر تے اک پولیس اہلکار وی شامل ہیں زخمی ہو گیا۔ زخمیاں نانہ ہسپتال پجایو گیو جت اُن غی حالت نازک دسی گئی ہے۔ ضلع ڈوڈہ مانہ گذشتہ اک مہینہ مانہ دہشت گرداں سنگ 4 ٹاکراں غے دوران 3 پاکستانی دہشت گرد ہلاک کر دتا گیا تے 7 سلامتی اہلکار زخمی ہوا ہیں۔

EaAM Terrorism

خارجہ امور غا وزیر ایس جئے شنکر نے کہیو ہے جے دہشت گردی خطہ تے عالمی امن واسطے اک دھمکی ہے تے دہشت گردی غی پُشت پناہی کرن تے اس نانہ مالی امداد دین آلاں غی شناخت کر غے اُن نانہ سزا دین غی ضرورت ہے۔ بال ہی مانہ کا زن فورم نیوز ایجنسی نانہ انٹرویو مانہ وزیر خارجہ نے 3 بُرائیاں، دہشت گردی،

عليحدگی پسندی تے انتہا پسندی غے خلاف لڑن غی ضرورت ور زور دیتاں کہیو جے شہنگائی تعاون تنظیم مانہہ یاہ ترجیح ہے۔ اُنہاں نے کہیو جے اس مانہہ کو ئی شک نہیں جے اج عالمی سطح ور سب تیں بڑی للکار دہشت گردی ہے تے ہم ساراں نانہہ دہشت گرداں غی پُشت پناہی کرن تے اِس نانہہ باہدو دین خاطر مالی امداد مہیا کران آلاں غی پچھان کر غے اُن غے خلاف ضروری کا روائی عمل مانہہ لیان غو مطالبو کرنوچاہیے۔ وزیر موصوف نے مزید کہیو جے وے پکو یقین رکھیں جے شہنگائی تعاون تنظیم اینٹی ٹیررسٹ ریجنل سٹریکچر غے ذریعے خطہ مانہہ دہشت گردی غے خلاف اقدام تجویر کرے گی۔

Poonch

پونچھ مانہہ اگلا مہینے شروع ہون آلی سالانہ بابا بڈھا امرناتھ جی یا ترا 2024 واسطے کیا انتظامات غو صوبا ئی کمشنر جموں رامیش کمار تے اے ڈی جی پی جموں آنند جین نے اک میٹنگ مانہہ جائزولیو۔ پونچھ تیں آکا شوانی نامہ نگا ر نے دسیو ہے جے ڈی ڈی سی چیئرپرسن پونچھ تعظیم اختر، ڈپٹی کمشنر پونچھ یسین چودھری، ڈی آئی جی راجو ری پونچھ تیجندر سنگھ، ایس ایس پی جُگل منہاس، دوجا افسراں، سیول سو سائٹی غا ممبراں تے مذہبی تنظیمان غا نمائنداں نے بہتر طریقہ نال یا ترا نانہہ پُر امن طو ر ور منعقد کران نانہہ یقینی بنان غا بکھ بکھ پہلواں با رے تبادلہ خیال کیو۔ صوبائی کمشنر نے ڈپٹی کمشنر نانہہ ہدایت دتیں جے یا ترا غے دوران صحت سہولیات غے علاوہ یا تریاں غا ٹھہرن واسطے انتظامات غے نال نال دوجی تمام ضروری سہولیات نانہہ یقینی بنایو جا ئے۔ اے ڈی جی پی نے ہدایت جا ری کیں جے حفاظت غا جامع اقدامات کرن واسطے یا ترا غا رستہ ور حفاظتی دستا تعینات کیا جا ئیں تے ہر وقت نگرانی رکھی جا ئے۔

Jammu Amarnath Yatra

چار ہزار 1 سو 32 یا تریاں ور مشتمل امرناتھ یا تریاں گو بور قافلو 151 گڈیاں مانہہ اج سویرے بھگوتی نگر یا تری نواس بیس کیمپ تیں وادی کشمیر در روانہ ہو ؤ۔ اس قافلہ مانہہ 2 ہزار 8 سو 72 مرد، 1 ہزار 1 سو 68 کالسرین، 18 بچہ، 68 سادھو تے 6 سادھویں شامل تھیں۔ ان یا تریاں وچوں 1 ہزار 8 سو 8 یا تریں بالتال بیس کیمپ واسطے 3 بج گے 4 منٹ ور تے 2 ہزار 3 سو 24 یا تری پہلگام بیس کیمپ واسطے 3 بج گے 54 منٹ ور روانہ ہوا۔ جتوں وے اپنو اگلو سفر شروع کریں گا۔

RDD Jammu

محکمہ دیہی ترقی تے پنچائتی راج غا سیکریٹری شاہد اقبال چودھری نے گذشتہ روز جموں خطہ غا متاسارا ضلعان مانہہ محکمہ غی اسکیمان غو جائزو لیو۔ یوٹی کپیکس بجٹ، مہاتمہ گاندھی قومی دیہی روز گا ر گا رنٹی ایکٹ، پردھان منتری آواس یو جنا گرامین، نیشنل رولر لا ئیولیہڈ مشن، انٹیگریٹیڈ واٹر شیڈ منیجمنٹ پروگرام، راشٹربہ گرام سوراہ ابھیان تے حمایت غے متعلق بکھ بکھ معاملات ور تفصیلی غور و فکر ہوؤ۔ سیکریٹری موصوف نے بکھ بکھ اسکیمان گا ویلا سر نفاذ غی اہمیت ور زور پاتاں وان اس تیں پہلاں غی میٹنگان مانہہ لیا فیصلاں ور وی عمل کرن واسطے کہیو۔ اس غے علا وہ کئی کماں غو وی جائزو لیو گیو۔

Helpline

ضلع پولیس پونچھ نے سومواریں راجو ری تے پونچھ ضلعان غا ان بسنیکاں غی شکایات غا ازالہ واسطے اک ہیلپ ڈیسک غی شروعات کی جھیڑا ملک تیں باہر خصوصی طور و ر خلیجی ملکاں مانہہ رہ رہیا ہیں۔ ”اُور سیز ہیلپ ڈیسک“ تے ”اینٹی ڈرگ ہیلپ لائن“ غی شروعات اے ڈی جی پی آند جین تے صوبائی کمشنر جموں رامیش کمار نے کی۔

Junior Common Health

نیوزی لینڈ گا 2024 کامن ویلتھ جو نئیر تے کیڈٹ فینسنگ چمپئن شپ کراسٹ چرچ
مانہ منعقد سبرے گرلز ٹیم تقریب مانہ جموں کشمیر غی کھیلو انڈیا سٹیٹ سینٹر
آف ایکسلنس غی کھلاڑی چھا وی شرما نے کا نسہ غو تمغو جیت غے مُلک واسطے
فخر حاصل کیو ہے۔ ٹیم غا دوجا ممبراں جن نے مُلک غی نمائندگی مانہ تا مل ناڈو
تیں ظفر لین، کرناٹکہ تیں ایس تا نوی تے دہلی تیں تا نشیہ سنگھ شامل تھیں۔

اس غے نال بی خبراں غو یوہ بلیٹن ختم ہوؤ۔